

مولانا عبدالرحمن نگر امی ندوی

(۲)

مرض و وفات

ندوہ کے زمانے ہی میں انھیں وجع المفاصل کی شکایت پیدا ہوئی۔ کچھ عرصے بعد معدہ و جگر کی خرابی کا بھی شکار ہو گئے۔ اس کے بعد پاؤں میں سرطانی پھوڑا نمودار ہوا۔ جس پر عملِ جراحی کیا گیا، لیکن کامیاب ثابت نہ ہوا اور بالآخر یہ مردِ درویش اپنے عالمِ جوانی ہی میں ۶ مارچ ۱۹۲۶ء کو اپنے خالقِ حقیقی سے جا ملا۔^{۱۳}

سیرت و اخلاق

مولانا نگر امی کو رانہ تقلید سے عاری سچے تتبع سنت اور عالمِ باعمل درویش منش انسان تھے۔ مولانا سید سلیمان ندوی جو ان کے بچپن سے جو اس سال وفات تک، پوری زندگی کے شاہد تھے، ان کی سیرت و اخلاق کے بارے میں لکھتے ہیں:

”یہ فضل و کمال، تقریر و تحریر، مطالعہ و وسعتِ نظر تو الگ چیزیں ہیں، مرحوم کی زندگی کا اصل جوہر اس کے اخلاق تھے، سر تا پا انکسار، سرتاپا تواضع، حد درجہ فروتن، مگر اس کے ساتھ حد درجہ بے نیاز، عفی نفس، بلند حوصلہ، اپنے اساتذہ اور بزرگوں کا حد درجہ لحاظ رکھنے والا، مطیع و فرماں بردار، مگر اس کے ساتھ خدا کے سوا ہر بڑائی سے نڈر اور ہر کبریائی سے بے خوف۔“

(یادِ رفتگان، سید سلیمان ندوی، ص ۶۳)

مولانا عبدالماجد دریا بادی نے ان کی زندگی کا قریب سے مشاہدہ کیا۔ وہ لکھتے ہیں:

”قید سے چھوٹے (شروع ۱۹۲۲ء) تو اپنے پرانے دارالعلوم ندوہ میں مدرس ہو کر آئے۔ استادوں میں سب سے چھوٹے تھے۔ قد کے لحاظ سے بھی اور عمر کے لحاظ سے بھی۔ لیکن چند روز میں بڑے بھی انھیں اپنا بڑا ماننے لگے۔ علم و فضل، صلاح و تقویٰ، تواضع و مسکنت، ایثار ہر لحاظ سے مستحق بھی اسی کے تھے۔ ہر وقت خندہ رورہتے۔ ہر ایک کی خدمت کر کے

۱۳ یادِ رفتگان، سید سلیمان ندوی، ص ۶۳۔

خوش ہوتے۔ اپنے ندوی ہونے پر فخر کرتے اور اس سے زیادہ خود ندوہ ان پر فخر کرتا تھا۔ اتنا بے لوث، اتنا بے شر، دنیوی آلودگیوں سے اتنا بلند و برتر نمونہ انسانیت کم ہی دیکھنے میں آیا۔... ندوہ میں شاید پچاس روپے مشاہرہ پارہے تھے اور خاص حلقوں میں معروف و متعارف تھے کہ ڈھا کہ یونیورسٹی سے ایک مانگ چار سو ماہوار کے مشاہرے کی آئی۔ چپکے سے انکار کر دیا اور پھر جیسے یہ کوئی قابل ذکر بھی نہیں۔ اس کا تذکرہ تک اپنے دوستوں رفیقوں سے نہ کیا۔“

(معاصرین، عبدالماجد ریابادی، ص ۲۲۲-۲۲۵)

سید غلام بھیک نیرنگ معتمد جمعیت مرکزیہ تبلیغ اسلام مولانا نگر امی کے کردار پر ان الفاظ میں روشنی ڈالتے ہیں:

”مولانا عبدالرحمن نگر امی ندوی ادیب، دارالعلوم ندوۃ العلماء لکھنؤ، علم و فضل اور طہارت و تقویٰ کے علاوہ قوم و ملت کے مخلص خادم رہے اور بے ریا خاموش کارکن تھے۔ ان کے محاسن کا شمار مشکل ہے۔ جس بات کا ذکر یہاں خاص طور سے کیا جا سکتا ہے وہ یہ ہے کہ ان کو تبلیغ سے خاص دلچسپی تھی۔ اور فن تبلیغ میں خاص بصیرت حاصل تھی۔ وہ جمعیت ہند اور اس کی جماعت منظمہ کے رکن تھے۔“

تلامذہ

مولانا نگر امی سے سیکڑوں طلبہ نے اکتسابِ فیض کیا۔ جن میں شاگردوں نے علمی دنیا میں نام پیدا کیا، ان میں سے چند اہم نام درج ذیل ہیں:

- ۱۔ سید ریاست علی ندوی رفیق دارالمصنفین، اعظم گڑھ
- ۲۔ شاہ معین الدین احمد ندوی نگران دارالمصنفین و مدیر ”معارف“، اعظم گڑھ
- ۳۔ مولانا محمد حنیف ندوی رفیق ادارہ ثقافت اسلامیہ، لاہور
- ۴۔ مولانا عبدالباری المعروف ابوعلی اعظمی معروف ادیب نقاد و شاعر^{۱۵}
- ۵۔ مولانا عبدالسلام قدوائی ندوی سابق مدیر ”معارف“ و نائب ناظم دارالمصنفین، اعظم گڑھ^{۱۶}
- ۶۔ مولانا امین احسن اصلاحی صاحب تفسیر ”تذکر قرآن“^{۱۷}
- ۷۔ مولانا اختر احسن اصلاحی سابق مہتمم مدرسۃ الاصلاح، سرانے میر (اعظم گڑھ)^{۱۸}

^{۱۴} جمعیت مرکزیہ تبلیغ الاسلام کی رپورٹ، یکم مارچ ۱۹۲۵ تا ۳۱ دسمبر ۱۹۲۵، ص ۲۵-۲۶، سید غلام بھیک نیرنگ، نگر ام مطبوعہ ۱۹۲۶۔

^{۱۵} مولانا عبدالرحمن نگر امی، پروفیسر اختر راہی، ص ۴۹۔ ماہنامہ ”المعارف“، لاہور اگست ۱۹۸۱۔

^{۱۶} پرانے چراغ، ابوالحسن علی ندوی، ص ۲۸-۲۹، مجلس نشریات اسلام کراچی، ۱۹۸۱ء۔

^{۱۷} یادِ رفتگان، سید سلیمان ندوی، ص ۶۱۔

^{۱۸} اشفاق احمد طوی، مولانا اختر احسن اصلاحی، مجلہ مدرسۃ الاصلاح سرانے میر، میر شخصیات نمبر شمارہ نمبر ۹، ۱۹۹۶ء۔ ص ۲۴۔

۸۔ مولانا نجم الدین اصلاحی

۹۔ مولانا عزیز الرحمن

۱۰۔ مولانا داؤد اکبر اصلاحی

استاذ مدرسۃ الاصلاح، صحافی و مصنف^{۱۹}

سابق ایڈیٹر اخبار ”مشرق“ و ماہنامہ ”کونین“، گورکھپور^{۲۰}

سابق استاذ جامعہ عربیہ احیاء العلوم، مبارک پور، استاذ التفسیر

جامعہ الفلاح، بلیریا گنج^{۲۱}

تصنیفات و تالیفات

۱۔ نور الحق

مولانا ثناء اللہ امرتسری کی کتاب ”حق پر کاش“ کا حشو و زوائد

نکال کر عربی ترجمہ کیا۔

۲۔ لالی الحکم

مجموعہ احادیث

آیات و احادیث کی روشنی میں عورتوں کے فضائل

۳۔ خواتین اسلام

اور حقوق و فرائض کے بیان پر مبسوط تحقیقی مقالہ۔

۴۔ درس آزادی

مجموعہ حیاسی مضامین

۲۲

۵۔ عدم تشدد کی فتح

سیرت رسول

۶۔ ذکر مبارک

نوعمر طلبہ کے لیے^{۲۳}

۷۔ عقائد اسلام

اسم محمد کی تشریح پر مشتمل رسالہ^{۲۴}

۸۔ ”محمد“

اس کے علاوہ بیسیوں مضامین ”پیغام“، کلکتہ، ”سچ“، لکھنؤ، ”الندوة“، لکھنؤ، ”معارف“، اعظم گڑھ اور دیگر جرائد میں

شائع ہوئے۔

۱۹۔ محمد عارف اعظمی، مولانا نجم الدین، مجلہ ایضاً، ص ۴۴-۴۷۔

۲۰۔ عبدالماجد گونڈوی، مولانا عزیز الرحمن، ایضاً، ص ۸۲۔

۲۱۔ ہشام الدین نیپالی، مولانا داؤد اکبر اصلاحی، مجلہ ایضاً، ص ۱۱۹۔

۲۲۔ یاد رفتگان، سید سلیمان ندوی، ص ۶۴۔

۲۳۔ پروفیسر اختر راہی ایضاً، ص ۴۹۔

۲۴۔ مطلوب الرحمن، ماہنامہ ”معارف“، اعظم گڑھ، خاص نمبر ۱۹۳۲ء، ص ۲۳۶۔

علمی مقام و مرتبہ مشاہیر کی نظر میں

مولانا نگرامی نے مولانا شبلی سے قرآن مجید پڑھا تھا اور ان کے مطالعہ قرآن سے بطور خاص متاثر تھے۔ بعد ازاں مولانا حمید الدین فراہی سے اکتساب فیض کیا۔ مولانا ابوالکلام آزاد کی صحبت و تربیت بھی انھیں حاصل رہی۔ اس طرح وہ وقت کے تین جید علما کے اسلوب سے فیض یافتہ تھے۔ اس کے علاوہ امام ابن تیمیہ کی تحریروں سے انھیں خاص دلچسپی تھی اور علامہ ابن قیم کی فکر کے گرویدہ تھے۔ ان چیزوں نے ان کے اندر قرآنی ادبیات کا ایک خاص ذوق پیدا کر دیا تھا۔ اسی ذوق کے وسعت مطالعہ اور اپنی خداداد ذہانت کے سبب وہ نہایت مقبول استاد تھے۔ ان کے شاگرد مولانا عبدالسلام قدوائی ندوی اپنی یادیں تازہ کرتے ہوئے لکھتے ہیں:

”دبّے پتلے چھوٹے سے قد میں بلا کی کشش تھی۔ گہری علیقت، بے مثال ذہانت، غیر معمولی وسعت نظر اور بلندی اخلاق کا عجیب و غریب مرقع تھے۔ مولانا شبلی کے فیضان اور مولانا ابوالکلام آزاد کی تربیت نے انھیں علم و خطابت کی جامعیت بخشی تھی جو مشکل ہی سے کہیں اور نظر آتی ہے۔ نگاہ ایسی رکھتا تھا کہ جس پر پڑگی، کند بن گیا۔ ان کی بدولت طلبہ کی علمی اور ذہنی سطح بہت بلند ہو گئی تھی۔ اور ان کے اندر غیر معمولی بیداری پیدا ہو گئی تھی۔“^{۲۵}

سید سلیمان ندوی کی نظر میں اپنے اس شاگرد کا جو مقام تھا، اس بارے میں لکھتے ہیں:

”دارالعلوم ندوہ نے اپنی تیس برس کی مدت میں جتنے کارآمد اور علم دین کے خادم پیدا کیے، یقین کے ساتھ کہتا ہوں کہ عبدالرحمن ان سب سے بہتر تھا۔ اللہ تعالیٰ نے اس کی ذات میں علم و عمل کی ساری خوبیاں پیدا کر دی تھیں۔“

(”یادِ فتگان“، سید سلیمان ندوی، ص ۶۰)

مولانا عبدالماجد دریابادی نے مولانا نگرامی کی جواں مرگ پر جن الفاظ میں اپنے دکھ کا اظہار فرمایا ہے، وہ بتا دیتے ہیں کہ ان کی نظر میں مولانا کی کیا قدر و منزلت تھی۔ لکھتے ہیں:

”ایک چراغ جلا لیکن قبل اس کے، اس کا اجالا پوری طرح پھیلے، بجھ گیا۔ ایک آفتاب چمکا، لیکن پیشتر اس کے کہ اس کی شعاعیں پورا نور پھیلائیں، غروب ہو گیا۔ ایک پھول کھلا، مگر معاً مرجھا گیا۔ سبزہ لہلہایا مگر فوراً خشک ہو کر زمین کے برابر ہو گیا۔ حق کی پکار بلند ہوئی، لیکن معافضائے لامتناہی میں گم ہو گئی۔“

(وفیات ماجدی، عبدالماجد دریابادی، ص ۵۴-۵۵، لکھنؤ ۱۹۷۸ء)

مولانا امین احسن اصلاحی کو مولانا نگرامی کی صحبت فیض رساں سے اکتساب کا موقع حاصل رہا۔ وہ کہتے ہیں:

”مولانا عبدالرحمن نگرامی بے حد ذہین اور ہمہ صفت موصوف استاد تھے۔ وہ بہت زبردست ادیب، شعلہ بیان خطیب اور ایک بے مثل شاعر تھے۔ فلسفہ اور علم کلام سے بھی آگاہ تھے۔ اپنی ان متنوع صلاحیتوں کی وجہ سے مدرسہ میں ”ہرفن مولانا“

۲۵ عبدالسلام قدوائی ندوی، مقالہ: تاثرات اور یادیں، مشمولہ سید رئیس احمد جعفری — شخصیت اور فن، کراچی ۱۹۷۰ء، ص ۱۸۔

مشہور تھے۔“ (شہزاد سلیم، ”مولانا اصلاحی کی کہانی“، ماہنامہ اشراق، جنوری ۱۹۹۸ء-ص ۱۱۱)

مولانا نگرامی کی علمی قابلیت، سیاسی ذہانت اور صحافیانہ لیاقت کے لیے یہی دلیل کافی ہے کہ انھوں نے اپنی صرف ستائیس سالہ زندگی میں اتنا نام پیدا کیا کہ وقت کے معروف اہل علم ان کی شان میں رطب اللسان ہیں۔

www.al-mawrid.org
www.javedahmadghamidi.com